

పంచదార చిలకలు

అసలు ఆ రామయ్యది మావూరేను. రామయ్య ముత్తాత మఱుందెప్పుడో వుత్తరాదినుంచి వచ్చి మావూళ్ళో స్థిరపడిపోయాడట!

రామయ్య ముత్తాత మావూళ్ళో కాలు పెట్టినప్పుడు తన వెంట వో సెంటు భూమి కూడా తెచ్చుకోలేదన్న సంగతి మావూళ్ళో బతికున్న వాళ్ళకూ, చనిపోయిన వాళ్ళకూ అందరకూ తెలిసిందేను.

రామయ్య ముత్తాతకు సెంటు భూమంటూ ఒక పేడిస్తే అసలు తను వున్న వూరొదిలి వచ్చేవాడే కాదని మొన్ననే కాలంచేసిన అమరయ్య చచ్చేనాటిదాకా అంటూవుండేవాడు.

అలా నెత్తిన గుడ్డెసుకొచ్చిన రామయ్య ముత్తాత తను పోయేనాటికి కొడుక్కు ఓ పదెకరాల భూవసతి కల్పించి పోయాడట.

రామయ్య తాతా, తండ్రీకూడా తక్కువ తిన్నవాళ్ళేం కాదు. కాళ్ళా, వేళ్ళా సంపాదించి రామయ్యకు వప్పచెప్పారు. రామయ్య ఎక్కోచేనాటికి తన పూర్వులు ఆర్జించి వదిలి వెళ్ళింది ఎట్లాలేదన్నా వో ఏదై ఎకరాల పల్లపుభూమి, పెద్ద లోగిలీ, దొడ్లు, నక్కట్టూ అంతా అట్టహాసంగా వుంది.

రామయ్య తాతముత్తాతలంతా ఒక ఎత్తూ, రామయ్య ఒక్కడూ ఒక ఎత్తు! వాళ్ళంతా కలసి ఎంత సంపాదించారో రామయ్య ఒక్కడే అంత సంపాదించాడంటే నమ్మండి. ఇప్పుడు యించుమించు ఓ వందెకరాల మాగాణి, ఓ పాతిక ముళ్ళయి వేలదాకా లొక్కమూ వుందని అందరూ అనుకోవటం!

అంత ఆస్తి, రామయ్య ఎట్లా సంపాదించాడయ్యా అంటే నేనుమాత్రం చెప్పలేను. ఆ సంపాదించే కిటుకు, లేదా 'లెక్చర్' మా తాతముత్తాతల్లో ఎవరికీ తెలియదనే చెప్పాలి, మా పూర్వీకుల్లో ఆ లెక్చర్ ఏ ఒక్కరికి తెలిసినా, నేను యిలా ప్రయివేట్లుచెప్పి బతకాల్సిన అవసరమే వుండేది కాదు. మావాళ్ళంతా "మీసాలకు సంపెంగినూనె" రాసే రకం.

ఆ ఆర్జనా పాటవం రామయ్య వంశంలోనే వుందనుకుంటాను. రామయ్య సంపాదించిన అంత ఆస్తి యిప్పుడు తినే దిక్కు లేకుండా పోయింది. అంత వయసు ముదిరి, అయిదో పడిలో పడ్డాకనే రామయ్య రెండోపెళ్ళి చేసుకొన్నాడు. వంశవృక్షాన్ని నిలపడంకోసం రామయ్య చేయని ప్రయత్నం లేదు. అయినా యీనాటివరకూ ఓ నలుసై నా కలుగలేదంటే రామయ్య వారసుల పూర్వజన్మ సుకృతమనే చెప్పాలి.

రామయ్య దురదృష్టం కాకపోతే మరేమిటి? నిండు గర్భిణితో వున్న మొదటిభార్య మరణించడం! చచ్చిన పెళ్లాంకంటే పుట్టకుండానే చచ్చిపోయిన సంతుకోసం ఎక్కువ దిగులుపడ్డాడు రామయ్య.

పాపమెంతో పుణ్యమెంతో గాని రామయ్య మొదటి పెళ్ళాం చావుకు రామయ్యే కారణమనేది యీనాటికి మా వూళ్లో చెప్పుకుంటూ వుంటారు.

కడుపుతో వున్న రామయ్య పెళ్ళానికి పంచదార చిలకలు తినాలనిపించి మొగుడికి తెలీకుండా చాటుమాటుగా కొట్లో వున్న రెండు బస్తాల వడ్లు అమ్మి పుట్టింటికి పంపించి దట, తల్లిని చిలకలు చేసి పంపమని. వాళ్లు కాస్త బీదతనంలో వున్నవాళ్ళు లెండి.

అది తెలిసి రామయ్య, పంచదార చిలకలు వండుకొచ్చిన అత్త గారిముందే, పెళ్ళాన్ని గొడ్డును బాదినట్టు బాదేడట పాపం ! ఆ నిర్భాగ్యురాలు లజ్జతో కుమిలిపోయి, తెల్లారగట్ట మంచినీళ్ళ బావిలో బుడుంగుమంది. ఆ బుడుంగుమనేది, అ బిడ్డనుకాస్తా కనేశాక బుడుంగుమంటే రామయ్యకు యింత దుఃఖం వుండేది కాదు.

మొదటి భార్య చనిపోయిన ఆరునెలలకే రామయ్య రెండో పెళ్ళి చేసుకొన్నాడు. ఆవిడ కాలు పెట్టిన వేళావిశేష మేమిటో కాని, రామయ్య పట్టుకుంది బంగారమై కలిసొచ్చింది. రామయ్య చిన్నపెళ్ళాం వేలువిడిచిన మేనమామ వెంకయ్యతో కలిసి రామయ్య కొంతకాలం మిరపకాయల బేరం చేశాడు. వ్యాపారం అట్టా పెంచి యిట్టా పెంచి వున్నది కాస్తా వెంకయ్య బావ, రామయ్య బావను నమ్మి అందులో పెట్టి వూరుకొన్నాడు. అయిదు సంవత్సరాల తర్వాత లెక్కా దొక్కా తేల్చి చూసుకొంటే, చెరో పదివేలు మిరపకాయ బోరాం తాలూకు చినిగిపోయిన గోనెపట్టాలు మాత్రం మిగిలినాయి ! వ్యాపారం దివాళా తీసింది ! రామయ్య పొగరు

అణిగిందిలెమ్మని అందరూ చంకలు కొట్టారు. పిల్లలు గల వెంకయ్యబావ గుండెలు చతికిలబడ్డాయి. పొలం పుట్రా అప్పు లోళ్ళు కట్టుకుపోగా, వెంకయ్యబావ గుడ్లు తేలేసి కాళ్ళు పై కెత్తాడు. అమాయకుడు వెంకయ్యకు మతి చెలించింది. రామయ్యబావే సమయానికి ఆదుకొని వెంకయ్య బావను ఎరుకలపూడి పిచ్చాసుపత్రిలో చేర్పించాడు. అక్కడెన్నాళ్ళుంచినా నయం కాలేదు. పాపం రామయ్యమాత్రం ఏం చేస్తాడు. ఎంతకాలమని నయంకాని పిచ్చికి డబ్బు తగలేస్తూ వుంటాడు? డబ్బు తగలేస్తే పిచ్చి నయమవుతుందనే పిచ్చి రామయ్యకు ఎప్పుడూ లేదు. లోకంతో సంబంధంలేని రామయ్యకూడా లోకుల్ని చూసి వెరవాల్సి వచ్చింది. అందుకే వెంకయ్యబావ పిచ్చాసుపత్రి కర్చు తనే పెట్టుకుంటూ వచ్చాడు. కుచేలుడై తే మాత్రం ఎంతకాల మనుభవిస్తాడు? కుజేరుడై తే మాత్రం ఎంతకాలం భరిస్తాడు? రామయ్య డబ్బు పంపడం మానేసిన మూడోరోజునే వెంకయ్యను పిచ్చాసుపత్రి నుంచి వదిలేసినట్టు తెలిసింది. అప్పట్నుంచీ పిచ్చెక్కిన వెంకయ్య ఎటుపోయాడో, ఎక్కడ తిరుగుతున్నాడో యెవరికీ తెలియదు. ఆవూరూ, ఈవూరూ పోయొచ్చినవాళ్ళు వెంకయ్యను రైలు వెళ్లెల్లో అడుక్కుంటూంటే చూశామనీ, కాఫీహౌటళ్ళ ముందు తిని పారేసిన ఆకులు నాకుతూంటే చూశామనీ చెప్తూండేవాళ్లు.

అందరూ అనుకొన్నట్టుగా, మిరపకాయల వ్యాపారంలో నష్టంవచ్చి రామయ్య ఆస్తిలో సగానికి పైగా హారించుకు పోయి వుంటుందన్నది జరగలేదు. పైగా రామయ్య ఇంకో పాతిక ఎకరాలు కొనడం జరిగింది. వెంకయ్య పిచ్చాసుపత్రి

వదలి దేశాలమీద పోయిన కొద్దిరోజులకే రామయ్య పాతిక ఎకరాల మాగాణి కొనటం జరిగింది. ఊళ్లో పెద్ద తలకాయలన్నీ ముక్కుమీద వేలేసుకొన్నాయ్! ఆ తర్వాత రామయ్య మీద ఎన్నో నీలాపనిందలు వేయడంకూడా జరిగింది. అసలు మిరపకాయల బేరంలో నష్టం రాలేదనీ, అమాయకుడైన వెంకయ్యను మోసం చేయడానికే బేరంలో నష్టమొచ్చినట్టు రామయ్య నాటక మాడేడనీ, ఆనోటా, ఆనోటా చెప్పుకొన్నారు. వెంకయ్యబావకు పిచ్చెక్కటానికూడా రామయ్య బావే ఏదో చేశాడన్నది కూడా కొంతమంది చెప్పుకోకపోలేదు.

ఎలా సంపాదిస్తే యేం, రామయ్య వూళ్ళో కల్లా మోతుబరీ రైతయ్యాడు. లోకానికి ఎదురీదగలిగిన రామయ్య కూడా కాలానికి ఎదురీదలేకపోయాడు. అరవయ్యో పడిలో పడేసరికి రాయంటి రామయ్య మంచానపడ్డాడు. అక్కడుంచి రామయ్య కష్టాలు మొదలైనయ్. తినే దిక్కులేక మూలుగుతోన్న ఆస్తికోసం వారసులంతా కాకుల్లా గద్దల్లా మూగారు. రామయ్య మంచంచుట్టూ చేరినవాళ్ళలో రామయ్యకు నిజముగా జబ్బు నయంకావాలని, మనసారా వాంఛించినవాళ్ళు వొక్కళ్ళుకూడా లేరు. రామయ్య మంచంచుట్టూ మొసలి కన్నీళ్ళు నయాగరా జలపాతంలా ప్రవహించినయ్! తన చుట్టూ చేరినవాళ్ళంతా తన చావుకోసం గంటలూ, నిమిషాలూ లెక్కపెడుతూన్నట్టుగా అనిపించేది రామయ్యకు. రామయ్య ఆస్తులు ఆశించినంత త్వరగా రాలేదు రామయ్యకు చావు. రామయ్యకోసం వస్తూవున్న మృత్యువు తాబేలు నడకతో వస్తోంది. రామయ్య మృత్యువుతో అహోరాత్రాలూ యుద్ధం

చేస్తున్నాడు. బంధువుల్ని పెళ్ళాంతో సహా అందర్ని యింటి నుంచి దూరంగా కొట్టాడు. తన చావుకోసం గుంటనక్కల్లా కనిపెట్టుకు కూర్చున్నవాళ్లు తనను బతికుండగానే పీక్కు తింటూన్నట్టనిపించింది. ఆ స్థితిలో కూడా రామయ్యకు మొండి ధైర్యం వుంది. తన ఆస్తినుంచి తన్నెవరూ వేరు చేయలేరని.

రామయ్యకు అప్పుడప్పుడు డాక్టర్మీదా మందులమీదా అనుమానం కలిగేది. ఊణించిపోతూన్న శరీరంకోసం, మందులకూ, మాకులకూ, డాక్టర్కూ డబ్బు ధారపోయడం దారుణంగా అనిపించేది రామయ్యకు. రామయ్య శరీరాన్ని మృత్యువు వేరుచేయగలిగినా, రామయ్య ఆత్మను అతని ఆస్తినుంచి వేరు చేయలేదనే విశ్వాసము రామయ్య రక్తనాళాల్లో జీర్ణించిపోయి వుండాలి.

తాజేలైనా, నడవంగా నడవంగా తన గమ్యాన్ని చేరుకుంటుంది కదూ! వానపాములా, మందగొండిగా డేక్కుంటూ వచ్చిన మృత్యువు ఓరోజు అర్ధరాత్రి వచ్చి రామయ్య యింటి తలుపు తట్టింది.

అర్ధరాత్రి రామయ్య పడకగదిలో గోడగడియారం పన్నెండు గంటలు కొట్టింది. జీవితాన్ని మృత్యువుకు చేరవేసే కాలాన్ని కొలుస్తూ గడియారం రామయ్య జీవితాన్ని ఆఖరి గడియల్లోకి నెట్టింది.

రామయ్య నీరసంగా లేచి మందు తాగి, దిండుకింద దాచుకొన్న నారింజబద్దల్ని రెంటిని చప్పరించి మిగతావి తెల్లారి మందుతాగ్గానే తింటానికి దాచుకొని పక్క సర్దుకొని మళ్ళీ పడుకొన్నాడు.

కాని రామయ్యకు ఆ రాత్రి అసలు నిద్ర పట్టలేదు. గుండె దడా, ఆయాసం ఎక్కువగా వుంది. ఎదురుగా గోడ కున్న మొదటి భార్య ఫోటో చూస్తూంటే రామయ్యకు మరీ గుబులు గుబులుగా వుంది.

వెనకగదిలో ఏదో చప్పుడైనట్టుంది. ఆదుర్దాగా బొడ్డో తాళంచెవుల గుత్తికోసం తడువుకొన్నాడు. బొడ్డో చెవుల గుత్తి చేతికి తగలకపోయేసరికి రామయ్య గుండెలు తార్ మన్నామ్. ఒళ్ళంతా ముచ్చెమటలు పోశాయి. సాయంత్రం డాక్టరుకు డబ్బు యివ్వటానికి చెట్టె తెరిచినప్పుడు తాళం చెవుల గుత్తి అక్కడెక్కడో మరిచిపోయినట్టుగా గుర్తు వచ్చింది.

వంట గదిలోంచి “గభీగభీ” మని తలుపు పుతకలు లేవ నెట్టుతున్నట్టు శబ్దం వినపడుతోంది. రామయ్య అయోమ యంగా లేచి నుంచొన్నాడు. కళ్లు మసకలు కమ్మిపోతు న్నామ్, తల తిరిగిపోతూన్నట్టునిపించింది. ఎణుకుతున్న కాళ్లతో తడబడుతూ, గది తలుపు తీసుకొని వరండాలో కొచ్చాడు. మెట్ల పక్కనే గోడ కానుకొని ఒక నల్లటి ఆకారం నుంచొని వుంది!

ఆ ఆకారాన్ని చూడగానే రామయ్య తన ఆస్తికోసం వచ్చిన దొంగ అనుకొన్నాడు. కాని, పాపం అది రామయ్య అస్థికలకోసం వచ్చిన మృత్యువు అని కూడా గ్రహించలేక పోయాడు.

రామయ్య ఆ నీడలోవున్న ఆకారాన్ని చూడగానే వెర్రిగా కేకలు పెట్టాడు. రామయ్య కేకలకు ఆ గోడపక్కన వున్న దొంగాడు మెట్లక్రింద వున్న మూటను చంకలో పెట్టు

కొని పరుగు లంకించుకొన్నాడు. రామయ్య మతి పోయిన
 వాడిలా “దొంగ, దొంగ! పట్టుకోండి” అంటూ అరుస్తూ
 దొంగాడి వెంట బడ్డాడు. రోగపు బిర్లు నరాల కెక్కిందో
 ఏమో మరి రామయ్య ప్రాణానికి తెగించి మరి వెంటబడ్డాడు.
 వంశానుబంధంగా వచ్చిన రామయ్య ధనకాంక్షకు కట్టలు
 తెగింది! ఆ దొంగాడు తన ప్రాణాన్నే యెత్తుకుపోతున్నట్టుగా
 యిదయిపోయాడు రామయ్య! తల తెగిపోయిన బలిపోతులా
 రామయ్య దొంగాడి వెంట బడ్డాడు. వీధి మలుపు తిరిగేసరికి
 దొంగాడ్ని వాతేసుకోగలిగాడు. దొంగాడి చంకలో వున్న
 మూటకోసం రామయ్య పెనుగులాట సాగించాడు. అంతలోకే
 చుట్టుపక్కలవాళ్లు లేచి వచ్చారు. ఆ మూటకోసం పెనుగు
 లాటలో రామయ్యకు గుండెలమీద గట్టిగా రెండు తగిలివై!
 అయినా రామయ్య మూటను వదలలేదు. అంతలోకే నలు
 గురూ చేరి దొంగాడ్ని చచ్చేట్టు బాదేరు. నెత్తురు కక్కుతూ
 దొంగాడు నేలక్కరుచుకొన్నాడు. రామయ్య స్పృహ తప్పినా
 చేతుల్లోని మూటను వదలేదు. ఎవళ్లకు తోచిన వుపచారం
 వాళ్ళు చేస్తూ, డాక్టరుని పిలవనంపేరు. రామయ్యకు గుండెలు
 చేదుకుపోతున్నాయ్! మధ్యలో వోసారి తెలివి వచ్చింది.
 రామయ్య కడసారి కోరికగా ఆ మూటవిప్పి తీసి చూపించ
 మన్నాడు. బలువుగా వున్న కనురెప్ప లెత్తి రామయ్య లాంతరు
 వెలుగులో మూటలోవున్న వాటిని చూసుకొన్నాడు! అందులో
 వెండిపళ్ళాలూ, బిరుసు కరన్నీ నోట్లూ, బంగారపు సుద్దలూ
 వూహించిన రామయ్య మనసుకు—మురికి గుడ్డపీలికలూ, కుండ
 పెంకులూ, పుల్లిస్త రాకులూ మూసుకుపోతున్న రామయ్య
 కళ్ళకు కనిపించాయి.

తెల్లవారేక రాత్రి చనిపోయిన దొంగాడు పిచ్చివాడు
వెంకయ్యే నని వూళ్ళో చాలామంది గుర్తుపట్టేరు.

ఆరాత్రే చనిపోయిన రామయ్య బావకు వెంకయ్య
బావ సంగతే తెలియదు.

రామయ్య చనిపోయిన తెల్లారే వారసులు వచ్చి,
అందినంతవరకు పుచ్చుకొని తలో కాస్తా పంచుకొని చక్కా
పోయారు.

ఆ తర్వాత కొన్నాళ్ళకు వూళ్ళోవాళ్ళు చందాలు వేసు
కొని వెంకయ్యకు సమాధి కట్టిస్తూ, దానిపక్కనే మిగిలిపోయిన
సున్నం, ఇటుకతో రామయ్యకూడా ఓ సమాధి కట్టించారు.
తను బ్రతికుండగా ఒరులను సుఖంగా బ్రతకనీకా, తాను సుఖ
పడకా బ్రతికిన రామయ్య, లోకులు కట్టించిన ఆ సమాధిలో
నై నా సుఖపడ్డాడో లేదో ?

